



ആകാശവാണി, തിരുവനന്തപുരം
പ്രാദേശിക വാർത്തകൾ

TIME: 12.30 PM

DATE: 09.03.2026

പ്രധാനവാർത്തകൾ

1. പാർലമെന്റിന്റെ ബജറ്റ് സമ്മേളനത്തിന്റെ രണ്ടാം ഘട്ടത്തിന് തുടക്കമായി. ലോക്സഭാ സ്പീക്കർ ഓം ബിർളയെ സ്പീക്കർ സ്ഥാനത്ത് നിന്ന് നീക്കം ചെയ്യണമെന്ന വിഷയം ഉന്നയിച്ച് സഭയിൽ പ്രതിപക്ഷ ബഹുളം.
2. പശ്ചിമേഷ്യൻ സംഘർഷം അവസാനിപ്പിക്കണമെന്നും സാധാരണ പൗരന്മാരുടെ സുരക്ഷ ഉറപ്പാക്കണം എന്നതാണ് ഇന്ത്യയുടെ നിലപാടെന്ന് വിദേശകാര്യമന്ത്രി എസ്.ജയശങ്കർ രാജ്യസഭയിൽ.
3. വികസിത ഭാരതം എന്ന ലക്ഷ്യം കൈവരിക്കാനുള്ള ചുവടുകളാണ് ബജറ്റ് മുന്നോട്ട് വയ്ക്കുന്നതെന്ന് പ്രധാനമന്ത്രി നരേന്ദ്ര മോദി.
4. ഐ.സി.സി ടി-20 ലോകകപ്പ് കിരീടം നേടിയ ഇന്ത്യൻ ടീമിനെ അഭിനന്ദിച്ച് രാഷ്ട്രപതി, ഉപരാഷ്ട്രപതി, പ്രധാനമന്ത്രി ഉൾപ്പെടെയുള്ള പ്രമുഖർ.
5. കേരള ശാസ്ത്ര സാങ്കേതിക പരിസ്ഥിതി കൗൺസിലിന്റെ നേതൃത്വത്തിൽ തിരുവനന്തപുരത്ത് ആരംഭിക്കുന്ന സെന്റർ ഓഫ് എക്സലൻസ് ഇൻ ന്യൂട്രാസ്യൂട്ടിക്കൽസ്

മുഖ്യമന്ത്രി പിണറായി വിജയൻ ഇന്ന് ഉദ്ഘാടനം ചെയ്യും.

6. സർക്കാരിന്റെ നിശ്ചയ ദാർഢ്യത്തിന്റെയും ദീർഘവീക്ഷണത്തിന്റെയും തെളിവാണു് സംസ്ഥാനത്തു് നടപ്പിലാക്കുന്ന വികസന പദ്ധതികളെന്ന് മന്ത്രി പി എ മുഹമ്മദ് റിയാസ്.



പാർലമെന്റ് സമ്മേളനം (INTRO)

പാർലമെന്റിന്റെ ബജറ്റ് സമ്മേളനത്തിന്റെ രണ്ടാം ഘട്ടത്തിന് തുടക്കമായി. ന്യൂസിലൻഡിനെ പരാജയപ്പെടുത്തി ഐസിസി പുരുഷ ടി20 ലോകകപ്പ് നേടിയ ഇന്ത്യൻ ക്രിക്കറ്റ് ടീമിനെ ഇരുസഭകളും അഭിനന്ദിച്ചു. 11 മണിക്ക് ലോക്സഭ ആരംഭിച്ചപ്പോൾ അന്തരിച്ച സിറ്റിങ്ങ് എം.പി മാരായ റിക്കി ആൻഡ്രൂവിനും മുൻ എം.പി മാരായിരുന്ന കുമാരി സുശീല തിരിയ , ദേവി ബഗ്സ് സിംഗ്, പുരൺ മാസി റാം, കെ.പി.ഉണ്ണികൃഷ്ണൻ എന്നിവർക്കും ആദരാഞ്ജലികൾ അർപ്പിച്ചു. തുടർന്ന് നിർത്തിവച്ച സഭ 12 മണിക്ക് പുനരാരംഭിച്ചു. ലോക്സഭാ സ്പീക്കർ ഓം ബിർളയെ സ്പീക്കർ സ്ഥാനത്തു് നിന്ന് നീക്കം ചെയ്യണമെന്ന് ആവശ്യപ്പെട്ടു് പ്രതിപക്ഷം കൊണ്ടു വന്ന പ്രമേയം ലോക്സഭ ഇന്ന് പരിഗണിക്കാനിരിക്കെ വിഷയത്തെച്ചൊല്ലി പ്രതിപക്ഷം സഭയിൽ ബഹളം തുടരുകയാണ്. അതേസമയം, പശ്ചിമേഷ്യൻ സാഹചര്യത്തെക്കുറിച്ച് വിദേശകാര്യമന്ത്രി എസ്.ജയശങ്കർ ഇന്ന് രാജ്യസഭയിൽ പ്രസ്താവന നടത്തി. നയതന്ത്ര ചർച്ചകളിലൂടെ സംഘർഷം അവസാനിപ്പിക്കണമെന്നും സാധാരണ പൗരന്മാരുടെ സുരക്ഷ ഉറപ്പാക്കണം എന്നതുമാണ് ഇന്ത്യയുടെ നിലപാടെന്ന് അദ്ദേഹം വ്യക്തമാക്കി.

എക്സലൻസ് ഇൻ ന്യൂട്രാസ്യൂട്ടിക്കൽസ് മുഖ്യമന്ത്രി പിണറായി വിജയൻ ഇന്ന് ഉദ്ഘാടനം ചെയ്യും. കെ.ഡിസ്സ്, കിഫ്ബി കെ.എസ്.ഐ.ഡി.സി എന്നിവരുടെ സഹകരണത്തോടെയാണ് കേന്ദ്രം സജ്ജമാക്കിയത്.

~~~~~

വികസിത് ഭാരത് - യുവ കണക്ട്

വികസിത് ഭാരത് യുവ കണക്ട് പരിപാടിയുടെ രണ്ടാം ഘട്ടത്തിന് ഇന്ന് ന്യൂഡൽഹിയിൽ തുടക്കം. 2047ഓടെ രാജ്യത്തെ വികസിത രാഷ്ട്രമാക്കുക എന്ന ലക്ഷ്യത്തോടെ മേരാ യുവ ഭാരത് മൈഭാരതിന്റെ സഹായത്തോടെ കേന്ദ്ര യുവജന കായിക മന്ത്രാലയമാണ് പരിപാടി സംഘടിപ്പിക്കുന്നത്. രാജ്യ തലസ്ഥാനത്തെ 35 കോളേജുകളിൽ നിന്ന് പതിനായിരത്തിലേറെ വിദ്യാർത്ഥികൾ പരിപാടിയിൽ പങ്കെടുക്കുമെന്ന് മന്ത്രാലയം അറിയിച്ചു.

~~~~~

മുഹമ്മദ് റിയാസ്

സർക്കാരിന്റെ നിശ്ചയ ദാർഢ്യത്തിന്റെയും ദീർഘവീക്ഷണത്തിന്റെയും തെളിവാണു് സംസ്ഥാനത്ത് നടപ്പിലാക്കുന്ന വികസന പദ്ധതികളെന്ന് മന്ത്രി പി എ മുഹമ്മദ് റിയാസ്. കോഴിക്കോട് വെള്ളിമാട്കുന്ന് പാതയിലെ മാനാഞ്ചിറ-മലാപ്പറമ്പ് റീച്ചിന്റെ ഉദ്ഘാടനവും രണ്ടാംഘട്ടമായ റീച്ചിന്റെ പ്രവൃത്തി ഉദ്ഘാടനവും നിർവഹിക്കുകയായിരുന്നു അദ്ദേഹം. കനാൽ സിറ്റി ഉൾപ്പെടെയുള്ള പദ്ധതികൾ

വരുന്നതോടെ കോഴിക്കോട് ന്യൂ കാലിക്കറ്റാകുമെന്നും മന്ത്രി പറഞ്ഞു.

~~~~~

ക്രിക്കറ്റ് -രാഷ്ട്രപതി

ഐ.സി.സി ടി-20 ലോകകപ്പ് കിരീടം നേടിയ ഇന്ത്യൻ ടീമിനെ രാഷ്ട്രപതി ദ്രൗപദി മുർമു, ഉപരാഷ്ട്രപതി സി.പി.രാധാകൃഷ്ണൻ, പ്രധാനമന്ത്രി നരേന്ദ്ര മോദി, ലോക്സഭ പ്രതിപക്ഷ നേതാവ് രാഹുൽ ഗാന്ധി, മുഖ്യമന്ത്രി പിണറായി വിജയൻ ഉൾപ്പെടെയുള്ളവർ അഭിനന്ദിച്ചു. മൂന്ന് തവണ ലോകകപ്പ് നേടുന്ന ഏക രാജ്യമെന്ന അഭിമാനകരമായ നേട്ടം ഇന്ത്യ കൈവരിച്ചതായി രാഷ്ട്രപതി പറഞ്ഞു. ഇന്ത്യൻ ടീമിന്റെ കഴിവും നിശ്ചയദാർഢ്യവുമാണ് ഈ നേട്ടത്തിന് പിന്നിലെന്ന് പ്രധാനമന്ത്രി സമൂഹമാധ്യമത്തിൽ കുറിച്ചു.

~~~~~

ടി- ട്വന്റി

ന്യൂസിലൻഡിനെ 96 റൺസിന് പരാജയപ്പെടുത്തിയാണ് മൂന്നാം വട്ടവും ഇന്ത്യ ട്വന്റി 20 ക്രിക്കറ്റ് ലോകകപ്പ് കിരീടം നേടിയത്. അടുപ്പിച്ച് രണ്ട് വട്ടം കിരീടം നേടുന്ന ടീമും ഇന്ത്യയാണ്. അഹമ്മദാബാദ് സ്റ്റേഡിയത്തിൽ ഒന്നേകാൽ ലക്ഷത്തോളം വരുന്ന ഇന്ത്യൻ ആരാധകരെ സാക്ഷിയാക്കി സൂര്യകുമാർ യാദവും സംഘവും ഒരിക്കൽ കൂടി ടി 20 കപ്പിൽ ത്രിവർണ പതാക പുതച്ചപ്പോൾ തുടർച്ചയായ മത്സരങ്ങളിൽ തകർപ്പൻ ബാറ്റിങ് കാഴ്ചവെച്ച മലയാളി താരം സഞ്ജു സാംസൺ ടൂർണമെന്റിന്റെ താരമായി. നാല് ഓവറിൽ 15 റൺ മാത്രം വിട്ടു നൽകി 4 വിക്കറ്റും സ്വന്തമാക്കിയ ജസ്പീത് ബുംറ ആയിരുന്നു ഇന്നലത്തെ കളിയിലെ താരം.

സഞ്ജു സാംസൺ (ഇൻട്രോ)

മുതിർന്ന കളിക്കാരുടെ മാർഗനിർദ്ദേശവും പിന്തുണയും പ്രകടനത്തിൽ സഹായകമായതായി സഞ്ജു സാംസൺ. സച്ചിൻ ടെണ്ടുൽക്കറുടെ മാർഗനിർദ്ദേശം മത്സരത്തിന്റെ തയ്യാറെടുപ്പിൽ നിർണ്ണായകമായി. പ്രതിസന്ധി ഘട്ടത്തിൽ തിരിച്ചുവരാനായെന്നും രാജ്യത്തിനായി കഴിവിന്റെ പരമാവധി നൽകാൻ സാധിച്ചതായും സഞ്ജു സാംസൺ പറഞ്ഞു.

(വോയ്സ്)

എസ്.ഐ.ആർ - കേരളം

കേരളത്തിൽ ഈ വർഷം ജനുവരി ഒന്നിന് 18 വയസ്സ് പൂർത്തിയായിട്ടും, തീവ്ര വോട്ടർ പട്ടിക പരിഷ്കരണ സമയത്ത് പേരു ചേർക്കാൻ സാധിക്കാത്തവർക്ക് പട്ടികയിൽ പേരു ചേർക്കാൻ അവസരം. voters.eci.gov.in എന്ന വെബ്സൈറ്റിലൂടെയോ, ECINET മൊബൈൽ ആപ്ലിക്കേഷൻ വഴിയോ, ബൃത്തുതല ഓഫീസർ വഴിയോ അപേക്ഷിക്കാം. നാമനിർദ്ദേശപത്രിക സമർപ്പിക്കാനുള്ള അവസാന തീയതി വരെയാണ് പേര് ചേർക്കാൻ അവസരം.

കൊട്ടാരക്കര - ഐ.ടി പാർക്ക്

കൊട്ടാരക്കര രവി നഗറിൽ സജ്ജമാക്കുന്ന 80 കോടി രൂപയുടെ ഐ.ടി പാർക്കിന്റെ നിർമ്മാണോദ്ഘാടനം ഇന്ന് മുഖ്യമന്ത്രി

പിണറായി വിജയൻ നിർവഹിക്കും. 10 നിലകളിലായി 1.47 ലക്ഷം ചതുരശ്ര അടി വിസ്തീർണത്തിലാണ് ഐ.ടി പാർക്ക് നിർമ്മിക്കുന്നത്.

~~~~~

ഇറാൻ - പുതിയ നേതാവ്

ഇറാനിൽ പുതിയ പരമോന്നത നേതാവിനെ പ്രഖ്യാപിച്ചു. യു എസ് - ഇസ്രായേൽ ആക്രമണത്തിനിടെ കൊല്ലപ്പെട്ട അയത്തുള്ള അലി ഖമനെയിയുടെ മകൻ മോജ്തബ ഖമനെയിയെ പുതിയ പരമോന്നത നേതാവായി ഇറാൻ ഔദ്യോഗികമായി പ്രഖ്യാപിച്ചു. യുഎസ് - ഇസ്രായേൽ സഖ്യം നടത്തുന്ന 'ഓപ്പറേഷൻ എപ്പിക് ഫ്യൂറി' പത്താം ദിവസത്തിലേക്ക് കടക്കുമ്പോഴാണ് ഇറാന്റെ നിർണായക നീക്കം. എന്നാൽ പുതിയ നേതാവിനെയും വധിക്കുമെന്ന് ഇസ്രായേൽ ഭീഷണി മുഴക്കി.

~~~~~

യു.എസ് - പ്രതിരോധ മന്ത്രാലയം

ഇറാൻ-യു.എസ് സംഘർഷം ശക്തമാകുന്നതിനിടെ, മേഖലയിൽ പരിക്കേറ്റ ഏഴാമത്തെ യു.എസ് സൈനികനും കൊല്ലപ്പെട്ടതായി യു.എസ് പ്രതിരോധ മന്ത്രാലയം സ്ഥിരീകരിച്ചു. ഇതിനിടെ ഇറാന്റെ വ്യോമാക്രമണങ്ങളെ നിയന്ത്രിക്കുന്ന റവല്യൂഷണറി ഗാർഡ് ആസ്ഥാനം തകർത്തതായി ഇസ്രായേൽ അവകാശപ്പെട്ടു. അതിനിടെ, സൗദി അറേബ്യയിലെ ഷൈബ എണ്ണപ്പാടം ലക്ഷ്യമിട്ടെത്തിയ ഡ്രോൺ തകർത്തതായി സൗദി പ്രതിരോധ മന്ത്രാലയം അറിയിച്ചു.

~~~~~

കേന്ദ്ര കാലാവസ്ഥാ വകുപ്പ്

കേരളത്തിൽ ഇടിമിന്നലോടു കൂടിയ മഴയ്ക്കും വടക്കേ ഇന്ത്യൻ സംസ്ഥാനങ്ങളിൽ ഉഷ്ണതരംഗത്തിനും സാധ്യതയെന്ന് കേന്ദ്ര കാലാവസ്ഥാ വകുപ്പ് അറിയിച്ചു. പശ്ചിമ ബംഗാൾ, ആൻഡമാൻ നിക്കോബാർ ദ്വീപുകൾ, ജമ്മു കശ്മീർ, ലഡാക്ക്, ബീഹാർ, സിക്കിം, ഓഡീഷ എന്നിവിടങ്ങളിൽ മഴയ്ക്കും ഹിമാചൽ പ്രദേശ്, രാജസ്ഥാൻ, ഗുജറാത്ത് എന്നിവിടങ്ങളിൽ അടുത്ത രണ്ട് ദിവസങ്ങളിൽ ഉഷ്ണതരംഗത്തിനും സാധ്യതയുണ്ട്.

ഓഹരി - സ്വർണം

രാജ്യത്തെ ഓഹരി വിപണികളിൽ നഷ്ടം. ബോംബെ ഓഹരി സൂചിക സെൻസെക്സ് 1,918 പോയിന്റ് നഷ്ടത്തിൽ 76,999 ലും ദേശീയ ഓഹരി സൂചി നിഫ്റ്റി 597 പോയിന്റ് നഷ്ടത്തിൽ 23,853 ലും വ്യാപാരം പുരോഗമിക്കുന്നു.

സ്വർണവില കുറഞ്ഞു. ഗ്രാമിന് 180 രൂപ കുറഞ്ഞ് 14,820 രൂപയും പവന് 1,440 രൂപ കുറഞ്ഞ് ഒരു ലക്ഷത്തി 18,560 രൂപയുമാണ് ഇന്നത്തെ വില.

